



आमाछोदिङमो गाउँपालिका स्थानीय राजपत्र

खण्ड २) गोल्जुङबेशी रसुवा मिति २०८२।०९।१८ (संख्या ७)

भाग-२

आमाछोदिङमो गाउँपालिकाको सूचना

नेपालको संविधान बमोजिम आमाछोदिङमो गाउँपालिकाले आमाछोदिङमो गाउँपालिकाको लेखा समिति गठन तथा कार्यसञ्चालन कार्यविधि, २०८२ बनाई सर्वसाधारणको जानकारीको लागि यो सूचना प्रकाशित गरिएको छ ।

खण्ड २) संख्या ७) स्थानीय राजपत्र भाग २, मिति २०८२।९।१८

आमाछोदिङमो गाउँपालिकाको लेखा समिति गठन तथा कार्यसञ्चालन
कार्यविधि, २०८२

गाउँसभाबाट स्वीकृती मिति: २०८२।०९।१५

प्रस्तावना:

गाउँ सभाको नियमित कार्यमा सहयोग पुर्याउन, गाउँपालिकाको वित्तीय व्यवस्थापनमा मितव्ययिता, पारादर्शिता कायम राख्न, समितिको गठन, कामकारवाही र आफ्नो कार्यप्रणालीलाई व्यवस्थित गर्न वाञ्छनीय भएकोले, आमाछोदिङमो गाउँसभाको १९ औं अधिवेशनले यो कार्यविधि बनाएको छ।

परिच्छेद १

(प्रारम्भिक

(१) संक्षिप्त नाम र प्रारम्भ: (१) यस कार्यविधिको नाम आमाछोदिङमो गाउँपालिकाको " आमाछोदिङमो गाउँपालिकाको लेखा समिति गठन तथा कार्यसञ्चालन कार्यविधि, २०८२" रहेको छ ।

(२) यो कार्यविधि गाउँ सभाबाट स्वीकृत भएको मिति देखि लागु हुनेछ ।

(३) यो कार्यविधि स्थानीय राजपत्रमा प्रकाशन भएपश्चात सम्बन्धित गाउँपालिकाको आधिकारिक वेबसाइटमा समेत राखी सार्वजनिक गर्नु पर्ने छ ।

(२) परिभाषा: विषय वा प्रसंगले अर्को अर्थ नलागेमा यस कार्यविधिमा:

- (क) "कार्यविधि" भन्नाले आमाछोदिङमो गाउँपालिका लेखा समिति गठन तथा कार्य सञ्चालन कार्यविधि, २०८२ लाई सम्झनु पर्दछ ।
- (ख) "समिति" भन्नाले यस कार्यविधिको नियम ४ को उपनियम १ बमोजिम गठित समितिलाई सम्झनुपर्दछ र सो शब्दले समितिद्वारा गठित समितिको उपसमिति समेतलाई जनाउँदछ ।
- (ग) "उपसमिति" भन्नाले यस लेखा समिति अन्तर्गत गठित उपसमितिलाई सम्झनुपर्दछ ।
- (घ) "संयोजक" भन्नाले लेखा समितिको संयोजकलाई सम्झनुपर्दछ र सो शब्दले संयोजकको अनुपस्थितिमा समितिको संयोजकको रुपमा काम गर्ने अन्य सदस्य समेतलाई जनाउँदछ ।
- (ङ) "सदस्य" भन्नाले लेखा समितिको सदस्यलाई जनाउँछ ।
- (च) "सचीव" भन्नाले लेखा समितिको सचीवको रुपमा काम गर्ने प्रमुख प्रशासकीय अधिकृतले तोकेको अधिकृतलाई सम्झनुपर्दछ र सो शब्दले सचीवको अनुपस्थितिमा काम गर्ने अधिकृतलाई समेत जनाउँदछ ।
- (छ) "बैठक" भन्नाले समितिले औपचारिक रुपमा आयोजना गरिने बैठकलाई सम्झनुपर्दछ र सो शब्दले समितिद्वारा गठित उपसमितिको बैठक समेतलाई जनाउँदछ ।

- (ज) "सचिवालय" भन्नाले आमाछोदिङमो गाउँपालिकाले सचिवालयको रूपमा काम गर्न तोकेको अधिकृतको शाखालाई सम्झनुपर्दछ ।
- (झ) "स्थानीय सरकार" भन्नाले स्थानीय सरकार सञ्चालन ऐन २०७४ अनुसार स्थापित आमाछोदिङमो गाउँपालिकालाई सम्झनुपर्दछ र सो शब्दले यस अन्तर्गतका निकायहरूलाई समेत सम्झनुपर्दछ ।
- (ञ) "सरकारी कोष" भन्नाले स्थानीय सरकार सञ्चालन ऐन २०७४ को दफा ६९ र दफा ७० मा उल्लिखित कोष समेतलाई सम्झनुपर्दछ ।
- (ट) "सभा" भन्नाले आमाछोदिङमो गाउँ सभालाई सम्झनुपर्दछ ।
- (ठ) "नियमावली" भन्नाले आमाछोदिङमो गाउँपालिकाबाट जारी गरिएका नियमावलीलाई सम्झनुपर्दछ ।
- (ड) "नियम" भन्नाले आमाछोदिङमो गाउँपालिकाको नियमलाई सम्झनुपर्दछ ।
- (ढ) "सार्वजनिक निकाय" भन्नाले आमाछोदिङमो गाउँपालिका र यस अन्तर्गतका वडा समिति कार्यालय विषयगत कार्यालय र मातहतका निकाय समेतलाई सम्झनुपर्दछ ।
- (ण) "आन्तरिक लेखापरीक्षण" भन्नाले आमाछोदिङमो गाउँपालिकाको आन्तरिक लेखापरीक्षण शाखा वा गाउँ कार्यपालिकाबाट नियुक्त दर्तावाला लेखापरीक्षक वा पालिकाको अनुरोधमा कोष तथा लेखा नियन्त्रक कार्यालयले

वा प्रदेश कोष तथा लेखा नियन्त्रकको कार्यालयले गाउँपालिकाको कार्यसम्पादनसँग सम्बन्धित कानून व्यवस्थापकीय अभ्यास लेखा तथा अन्य कारोबार र सो सँग सम्बन्धित कागजात एवं प्रक्रियाको जाँच परीक्षण विश्लेषणका साथै आन्तरिक नियन्त्रण प्रणालीको समग्र मूल्याङ्कन गरी प्रतिवेदन पेश गर्ने कार्य सम्झनुपर्दछ ।

(त) "अन्तिम लेखापरीक्षण" भन्नाले महालेखापरीक्षकको कार्यालयबाट संविधानको धारा २४१ तथा लेखापरीक्षण ऐन २०७५ बमोजिम हुने लेखापरीक्षण सम्झनुपर्दछ । र सो शब्दले अनुगमन लेखापरीक्षण समेतलाई बुझाउँछ ।

(थ) "बेरुजु" भन्नाले प्रचलित कानूनबमोजिम पुर्याउनुपर्ने रीत नपुर्याई कारोबार गरेको वा राख्नुपर्ने लेखा नराखेको तथा अनियमित वा बेमनासिव तरिकाले आर्थिक कारोबार गरेको भनी लेखापरीक्षण गर्दा औल्याइएको व्यहोराहरूलाई सम्झनुपर्दछ ।

(द) "सैद्धान्तिक बेरुजु" भन्नाले लेखापरीक्षणबाट प्रणाली नीति कानून संरचना लगायतमा सुधार गर्नुपर्ने भनि औल्याइएको व्यहोराहरूलाई सम्झनुपर्दछ ।

(ध) "लगती बेरुजु" भन्नाले लेखापरीक्षण प्रतिवेदनमा रकम खुलाई असुल उपर गर्नुपर्ने अनियमित तथा म्याद नाघेको पेशकी बाँकी भनि औल्याइएको लगत अभिलेख रहने बेरुजुलाई सम्झनुपर्दछ ।

- (न) "असुल उपर गर्नुपर्ने रकम" भन्नाले लेखापरीक्षण हुँदा प्रचलित कानून बमोजिम भुक्तानी दिन नहुने रकम भुक्तानी दिएको बढी हुने गरी भुक्तानी दिएको घटी रकम असुल गरेको कारणबाट असुल उपर गर्नुपर्ने भनी ठहर भएको बेरुजु रकम सम्झनुपर्दछ । सो शब्दले हिनामिना मस्यौट गरेको रकम तथा सरकारलाई तिर्न बुझाउन पर्ने रकमलाई समेत जनाउँछ ।
- (न) "नियमित गर्नुपर्ने बेरुजु" भन्नाले लेखापरीक्षणबाट कारोबारमा नियमको प्रक्रिया नपुगेको अनियमित भएको प्रमाणका कागजात पेश नभएको जिम्मेवारी नसारेको शोधभर्ना नलिएको वा बरबुझारथ नगरेको भनि जनाएको बेरुजु रकम सम्झनुपर्दछ ।
- (प) "पेशकी बेरुजु" भन्नाले लेखापरीक्षण हुँदा फछ्यौट हुन बाँकी म्याद नाघेको कर्मचारी पेशकी अन्य पेशकी मोबिलाइजेसन प्रतितपत्र संस्थागत रकम सम्झनुपर्दछ ।
- (फ) "बेरुजु फछ्यौट" भन्नाले लेखापरीक्षणबाट देखिएको कैफियत सहितको व्यहोरा उपर नीतिगत सुधार वा असुल उपर वा प्रमाण पेश वा नियमित वा पेशकी फछ्यौट गरेको प्रमाणको आधारमा अधिकार अधिकारीबाट बेरुजु राफसाफ गर्ने कार्य सम्झनुपर्दछ ।
- (ब) "बेरुजु सम्परीक्षण" भन्नाले अधिकार प्राप्त अधिकारीबाट बेरुजु फछ्यौट गरेको प्रमाण कागजातहरुको लेखापरीक्षकबाट पुन

खण्ड २) संख्या ७) स्थानीय राजपत्र भाग २, मिति २०८२।९।१८

परीक्षण गराई महालेखापरीक्षकको कार्यालयबाट लगत कट्टा गराउने कार्य सम्झनुपर्दछ ।

(भ) "ऐन" भन्नाले बागमती प्रदेशको गाउँ सभा सञ्चालन कार्यविधि ऐन २०७५ सम्झनुपर्दछ ।

परिच्छेद २

समितिको गठन अधिकार क्षेत्र र सचिवालय

३. समितिको गठन: आमाछोदिडमो गाउँपालिकाको कामकारबाही तथा आर्थिक कारोबारमा पारदर्शिता जवाफदेहिता र विधिको पालनालाई प्रवर्धन गरी अनुशासन अभिवृद्धिमा सघाउन दफा ६९ बमोजिम आमाछोदिडमो गाउँपालिकाको सभाको निर्णय अनुसार देहायअनुसारको लेखा समिति गठन हुनेछः

(क) समितिमा गाउँसभाको कुनै सदस्यको संयोजकत्वमा रहने गरी कमितीमा ३ वा बढीमा ५ जना सदस्य रहने गरी तोक्न सकिनेछ । सामान्यतया कार्यपालिकाको सदस्य रहेको व्यक्ति समितिमा संयोजक तथा सदस्य रहने छैन ।

(ख) समितिमा रहने सदस्यहरू विषयगत अनुभव र विज्ञताका आधारमा अध्यक्षले प्रस्ताव गरी सभाले निर्णय गरे बमोजिम हुनेछ ।

(ग) समिति गठनमा समावेशीतालाई समेत ध्यान दिइनेछ ।

(घ) आन्तरिक लेखापरीक्षक वा आर्थिक प्रशासन सञ्चालनमा नरहेका कर्मचारीलाई समितिको सचिवको रूपमा काम गर्ने गरी तोक्न सकिनेछ ।

।

४. शपथ: समितिको गठनपश्चात संयोजकले अध्यक्षबाट र सदस्यले संयोजकबाट अनुसूची १ बमोजिम सपथ ग्रहण गर्नु पर्नेछ ।

५. लेखा समितिको कार्यक्षेत्र र समितिको काम कर्तव्य र अधिकार:
(१)लेखा समितिको कार्यक्षेत्र र समितिको काम कर्तव्य र अधिकार देहाय बमोजिम हुनेछ:

(क) सार्वजनिक वित्त लेखा तथा राजस्वसँग सम्बन्धित काम कर्तव्य र अधिकार:

- (१) गाउँपालिकामा वित्तीय सुशासन कायम गरी नियमितता मितव्ययिता कार्यदक्षता प्रभावकारीता र औचित्य पुष्टि हुने गरी आर्थिक प्रशासन सञ्चालन गर्न गराउन आवश्यक नीति योजना तथा कार्यक्रम सुझाव गर्ने ।
- (२) वार्षिक बजेटले अनुमान गरेबमोजिम राजस्व संकलन र स्रोत परिचालन भए नभएको मूल्याङ्कन गरी लक्ष्य प्राप्तिका लागि कार्यपालिकालाई आवश्यक सुझाव दिने ।
- (३) वार्षिक बजेट तथा कार्यक्रम लैंगिक उत्तरदायी तथा समावेशी प्रकृतिको भए नभएको मूल्याङ्कन गरी लैंगिक समानता र सामाजिक समावेशी बनाउन आवश्यक सुझाव दिने र सुधारका लागि प्रतिवेदनमा समावेश गर्ने ।
- (४) गाउँ कार्यपालिकाको आर्थिक कारोवारको लेखाङ्कन प्रणालीको अनुगमन गर्ने ।

- (५) गाउँ कार्यपालिकाको आर्थिक कारोवार सम्बन्धमा कुनै विशेष अनियमितता वा दुरुपयोग भएको वा हुन लागेको जानकारी प्राप्त भएमा अध्ययन अनुसन्धान गर्ने ।
- (६) पालिकाको समस्त वित्तीय काम कारवाहीमा आवश्यक सुधारको अध्ययन तथा अनुसन्धान गरी सुझाव दिने ।
- (ख) लेखापरीक्षण बेरुजु बेरुजु फछ्यौँट र सम्परीक्षणसँग सम्बन्धित
- (१) गाउँपालिकाको आर्थिक कारोवारको आन्तरिक तथा खअन्तिम लेखापरीक्षण समयमा भए नभएको अनुगमन गरी आवश्यक सहजीकरण गर्ने ।
- (२) गाउँपालिकाको आन्तरिक तथा अन्तिम लेखापरीक्षणको प्रतिवेदनमा औल्याइएका व्यहोरा तथा बेरुजुको लगत अभिलेख व्यवस्थित रूपमा राख्न तथा गत विगतमा औल्याइएका बेरुजु फछ्यौँटको अद्यावधिक प्रगती तयार गर्न कार्यपालिका तथा सम्बद्ध अधिकारीलाई जिम्मेवार बनाउन सोको अनुगमन गर्ने ।
- (३) गाउँपालिकाको आन्तरिक लेखापरीक्षणको कार्यदिश निर्धारण गर्ने आन्तरिक लेखापरीक्षणको अनुगमनर मूल्याङ्कन गर्ने ।

- (४) गाउँपालिकाको आन्तरिक नियन्त्रण प्रणाली प्रभावकारी भए नभएको अनुगमन र मूल्याङ्कन गर्ने ।
- (५) गाउँ कार्यपालिकाको अन्तिम लेखापरीक्षण प्रतिवेद वेभसाइट तथा अन्य माध्यमबाट सार्वजनिक गर्न सुझाव दिने र सो को अनुगमन गर्ने ।
- (६) अन्तिम लेखापरीक्षणको प्रतिवेदनमा औल्याइएका व्यहोरा उपर बेरुजु असुल फछ्यौट तथा नियमित गरी आवश्यक जवाफ प्रमाण र प्रतिक्रिया तोकेको समयमा लेखापरीक्षण गर्ने निकायमा पठाउन कार्यपालिकालाई सघाउने तथा सुझाव दिने ।
- (७) महालेखा परीक्षकबाट सम्पन्न अन्तिम लेखापरीक्षणबाट कायम भएका बेरुजु तथा आर्थिक अनियमितताका सम्बन्धमा लेखापरीक्षणमा उल्लेख गरिएका सैद्धान्तिक तथा लगती बेरुजुहरुको दफावार समीक्षा जाँच छलफल तथा विश्लेषण गरी त्यस्तो बेरुजु र आर्थिक अनियमिततालाई नियमित एवं असुल फछ्यौट गर्न गराउन गाउँपालिकाका पदाधिकारीहरूसँग छलफल गरी आवश्यक निर्देशनहरु दिने तथा बेरुजु फछ्यौटका लागि निर्देशन दिने ।

- (८) महालेखा परीक्षकको कार्यालयले औल्याइएका बेरुजु र आर्थिक अनुशासन सम्बन्धि सुझावहरु कार्यान्वयन गर्ने गराउने ।

(ग) अन्य विविध

- (१) समितिको कार्यक्षेत्रभित्रका विषयमा प्राप्त उजुरी सञ्चार माध्यममा आएका विषयहरु सरोकारवालाको चासो एवं समितिले आवश्यक ठानेका विषयहरुमा जाँच गरी आवश्यक सुझाव दिने ।
- (२) समितिको कामको सिलसिलामा समितिका सदस्यले कारण खुलाइ गाउँपालिका अध्यक्षसँग समन्वय गरी आवश्यक स्थानमा स्थलगत भ्रमण गर्ने ।
- (३) गाउँपालिकाको पूर्ण वा आंशिक ऋण वा अनुदान वा साझेदारीमा सञ्चालित संस्था र कार्यक्रमको वित्तीय तथा भौतिक प्रगतिको जाँच गरी आवश्यक निर्देशन दिने ।
- (४) गाउँपालिका भित्रका पूँजीगत खर्चबाट बनेका विकास निर्माण पूर्वाधारको अधिलेख मर्मत सम्भार तथा संरक्षण र महत्तम उपयोग गर्न लगाउने ।
- (५) गाउँपालिकाको सम्पत्तिको उचित संरक्षण उपयोग गर्ने तथा लिलाम बिक्री गर्न निर्देशन दिने ।

खण्ड २) संख्या ७) स्थानीय राजपत्र भाग २, मिति २०८२।९।१८

- (६) समितिले आफूले गरेको निर्णय दिएका सुझाव तथा निर्देशन कार्यान्वयन अवस्थाको अनुगमन गरी सो व्यहोरा प्रतिवेदनमा समावेश गर्ने ।
- (७) गाउँ सभाको निर्णयबाट दिएका अन्य जिम्मेवारी तथा कार्य गर्ने ।

६. समितिको सचिवालय: गाउँ कार्यपालिकाको कार्यालयमा समितिको सचिवालय रहनेछ ।

परिच्छेद ३

संयोजक तथा सदस्यको काम कर्तव्य र अधिकार

७. संयोजकको काम कर्तव्य र अधिकार: लेखा समितिको संयोजकको काम कर्तव्य र अधिकार देहायबमोजिम हुनेछ:

- (क) समितिको बैठक बोलाउने तथा अन्त्य गर्ने
- (ख) समितिको बैठकको अध्यक्षता गर्ने
- (ग) समितिको कामको संयोजन र समन्वय गर्ने
- (घ) समितिको बैठकमा छलफलको कार्यसूची तय गर्ने
- (ङ) समितिको कामलाई व्यवस्थित बनाउन आवश्यकता अनुसार उपसमिति गठन गर्ने
- (च) समितिको कामको प्रतिवेदन तयार गरी सभामा पेश गर्ने
- (छ) सभा तथा कार्यविधिले तोकेका अन्य कार्य गर्ने ।

८. सदस्यको काम कर्तव्य र अधिकार: समितिका सदस्यको काम कर्तव्य अधिकार देहायबमोजिम हुनेछ:

(क) समितिको बैठकमा भाग लिने

(ख) बैठकमा उपस्थित भई तय भएको कार्यसूचीका विषयमा आफ्नो धारणा मन्तव्य राख्ने

(ग) संयोजकको अनुपस्थितिमा ज्येष्ठ सदस्यले समितिको संयोक भई बैठक सञ्चालन गर्ने

(घ) समिति अन्तर्गत गठन हुने उपसमितिमा रही तोकिएको कार्य गर्ने ।

९. सचिवको काम कर्तव्य र अधिकार: समितिको सचिवको काम कर्तव्य र अधिकार देहायबमोजिम हुनेछ:

(क) बैठकको मिति समय र स्थानका सम्बन्धमा संयोजकको निर्देशनअनुसार सदस्यहरूलाई जानकारी दिने

(ख) संयोजकसँग परामर्श गरी समितिको बैठकको कार्यसूची वितरण गर्ने

(ग) समितिको बैठकको माइन्युट तयार गरी संयोजकबाट प्रमाणित गराई अभिलेख राख्ने

(घ) समितिको बैठकमा भएका छलफल निर्णय निर्देशनको अभिलेख व्यवस्थित गर्ने

(ङ) समितिको प्रतिवेदनको मस्यौदा तयार गरी संयोजकलाई पेश गर्ने

(च) संयोजक तथा सभाको सचिवले तोकेको अन्य कार्य गर्ने

।

१०. समितिको संयोजक वा सदस्यको कार्यकाल रिक्त हुने अवस्था: समितिको संयोजक वा सदस्यको कार्यकाल स्थानीय तहको अर्को निर्वाचन नभए सम्म वा ५ वर्ष अवधिको हुनेछ । तर विषय बिज्ञता रुची तथा आवश्यकताको आधारमा सभाले संयोजक वा सदस्यको पद रिक्त हुनेछ:

(क) गाउँ सभासमक्ष राजीनामा दिएमा

(ख) निर्वाचित कार्यकाल समाप्त भएमा

(ग) निजको मृत्यु भएमा

(घ) समितिलाई जानकारी नगराई लगातार ३ पटकभन्दा बढी समितिको बैठकमा अनुपस्थित रहेमा

(ङ) सभाको सदस्य नरहेमा ।

११. उपसमिति गठन कार्यक्षेत्र तथा अधिकार: समितिले आफ्नो कार्य व्यवस्थित र प्रभावकारी रूपमा सम्पन्न गर्न कुनै विषयमा थप अध्ययन विश्लेषण गर्न समितिको कार्यक्षेत्र र कार्यविधिको अधिनमा रही आवश्यकता अनुसार समितिका सदस्यहरूमध्येबाट देहाय अनुसार उपसमिति गठन गरी काममा लगाउन सक्नेछ:

(क) उपसमिति गठन गर्दा समावेशीतालाई ध्यान दिनुपर्नेछ

(ख) उपसमितिको सदस्यहरूको नामसहितको प्रस्ताव संयोजकले बैठकसमक्ष राख्नेछ

(ग) उपसमितिको सम्बन्धित उपसमितिको कार्य सञ्चालन गर्दा समितिको संयोजकलाई भएसरहको अधिकार हुनेछ ।

(घ) उपसमितिले तोकेको समयावधिभित्र आफूलाई प्राप्त जिम्मेवारीबमोजिमको कार्य सम्पन्न गरी समितिको बैठकसमक्ष आफ्नो प्रतिवेदन पेश गर्नेछ । तर विशेष कारणवश समयावधिभित्र कार्य सम्पन्न गर्न नसकेमा कारणसहित समितिसमक्ष थप समय माग गर्न सक्नेछ र समितिले म्याद थप गरिदिन सक्नेछ ।

(ङ) समितिको बैठकले आवश्यक छलफल गरी उक्त प्रतिवेदनमाथि निर्णय गर्नेछ र प्रतिवेदन पेश गरिसकेपछि कार्य सम्पन्न पश्चात उपसमिति स्वतः खारेज हुनेछ ।

परिच्छेद ४

बैठक व्यवस्थापन

१२. बैठकको कार्यतालिका तथा कार्यसूची: (१) समितिबाट स्वीकृत कार्यतालिका बमोजिम स्थानीय सार्वजनिक वित्त सञ्चालन एवं लेखा र महालेखा परीक्षकको कार्यालयको बेरुजु सम्बन्धमा छलफल गर्न बैठकको कार्यसूची तयार गर्नु पर्नेछ । सम

(२) समितिको आगामी बैठकको कार्यसूची सामान्यता बैठक हुनुपूर्व नै तय गरी कम्तिमा २४ घण्टा अगावै सदस्यहरूलाई सूचना दिइनेछ । तर जरूरी सार्वजनिक महत्वको विषयमा छलफल गर्नु पर्ने अवस्थामा संयोजकको निर्देशन अनुसार बैठक बस्ने ३ घण्टा अगावै कार्यसूची तय

गरी त्यसको एक प्रति प्रत्येक एक प्रति सदस्यलाई उपलब्ध गराउन सकिनेछ ।

१३. समितिको बैठक: (१) समितिको बैठक सम्बन्धि कार्यविधि देहायबमोजिम हुनेछ:

(क) समितिको बैठक कम्तीमा महिनामा १ पटक बस्नुपर्नेछ । तर संयोजकले आवश्यकता अनुसार समितिको बैठक सो भन्दा बढी पटक पनि बोलाउने गरी तोक्न सक्नेछ ।

(ख) समितिका कम्तीमा एक निहाइ वा २ सदस्यहरूले लिखित रूपमा विषयवस्तु उल्लेख गरी सो विषयमा छलफल गर्न माग गरेमा संयोजकले सात दिनभित्र बैठक बोलाउनुपर्नेछ । त्यसरी बोलाइएको बैठकमा प्रस्तुत विषयमा केन्द्रित रही छलफल गरिने छ ।

१४. बैठक सञ्चालन र स्थगन: बैठक सञ्चालन सम्बन्धि कार्यविधि देहाय अनुसार हुनेछ:

(क) कार्यबोझ र आवश्यकताको आधारमा समितिको बैठक समितिको संयोजकले तोकेको मिति र समयमा बस्नेछ ।

(ख) समितिको संयोजकले निर्धारण गरेको मिति स्थान र समयमा समितिको बैठक बस्ने जानकारी सचिवले सबै सदस्यहरूलाई जानकारी गराउने छ ।

(ग) बैठकको संयोजन संयोजकबाट हुनेछ । निजको अनुपस्थितिमा समितिका सदस्यहरूमध्ये ज्येष्ठ सदस्यबाट संयोजन हुनेछ । यसरी ज्येष्ठ

सदस्यले संयोजकत्व गरेको अवस्थामा संयोजकले प्रयोग गर्ने सबै अधिकार प्रयोग गर्न सक्नेछ ।

(घ) समितिको सचिवले समितिले तय गरेका छलफलका विषयसँग सम्बन्धित कागजगत सूचना वा जानकारी समितिका सदस्यहरूलाई उपलब्ध गराउनेछ ।

(ङ) समितिका प्रत्येक सदस्यले समितिको कार्यक्षेत्रभित्रका विषयवस्तुसँग सम्बन्धित आफूसँग भएका अध्ययन सामग्रीहरू सदस्यहरूका बीच आदानप्रदान गर्न सक्नेछन् ।

(च) निर्धारित समयभन्दा १ घण्टा ढिलोसम्म बैठक सुरु हुन नसकेमा संयोजकले बैठक स्थगन गरी समितिको अर्को बैठकको मिति समय र स्थान तोक्न सक्नेछन् ।

(छ) प्रत्येक बैठकको प्रारम्भ स्थगन र अन्त्यको घोषणा संयोजकबाट हुनेछ ।

(ज) समितिको बैठक सम्बन्धि अन्य कार्यविधि समिति आफैले तय गरेबमोजिम हुनेछ ।

१५. बैठक स्थगित गर्ने अधिकार: समितिको बैठक सञ्चालन भैरहेको समयमा असहज परिस्थिति सिर्जना भई बैठक अगाडी बढाउन बाधा अवरोध भएमा वा हुने अवस्था आएमा कुनै समय सम्म वा अवधि सम्म तत्कालै बैठक स्थगित गर्ने अधिकार संयोजकलाई हुनेछ ।

१६. गणपुरक संख्या वा निर्णय: समितिको बहुमत सदस्य उपस्थित भएमा गणपुरक संख्या पुगेको मानिनेछ । बैठकको निर्णय सम्भव भए सम्म

सर्वसम्मतिबाट हनेछ । सर्वसम्मत हुन नसकेमा बहुमत संख्याको निर्णय समितिको निर्णय मानिनेछ र मत बराबर भएमा संयोजकले निर्णायक मत दिनेछ । बहुमत सदस्यको निर्णयसँग सहमत हुन नसकेको सदस्यले आफ्नो फरक मत राख्न सक्नेछ ।

१७. समितिले पदाधिकारी र विज्ञ आमन्त्रण: (१) कुनै विषयमा गाउँ/नगरपालिकाको कुनै पदाधिकारी तथा विषय विज्ञको राय परामर्श आवश्यक भएमा समितिले निर्णय गरी उपयुक्त पदाधिकारी वा विषय विज्ञलाई बैठकमा आमन्त्रण गर्न वा लिखित राय सल्लाह तथा सुझाव लिन सक्नेछ ।

(२) उपदफा (१) बमोजिम प्राप्त राय सल्लाह तथा सुझावलाई अभिलेखको रूपमा राख्नु पर्नेछ ।

१८. बैठकको समयावधि छलफल: समितिको बैठकको कारबाही तथा छलफल को समयावधि देहायअनुसार हुनेछ:

(क) संयोजकबाट बैठकको सुरुमा नै कार्यसूचीमा परेका विषयको प्रकृती र महत्व समेतलाई ध्यानमा राखी बैठकको समयावधि तय गरिनेछ ।

(ख) बैठक छलफलका लागि पुर्वनिर्धारित विषय वा कुनै सदस्यबाट प्रस्तुत गरिएको विषय वा समितिलाई कुनै स्रोतबाट प्राप्त विषयहरू छलफलको विषय हुन सक्नेछ ।

(ग) बैठकको कार्यसूचीअनुसार सम्बन्धित विषयमा सदस्यहरूले जानकारी लिनपर्नेछ ।

खण्ड २) संख्या ७) स्थानीय राजपत्र भाग २, मिति २०८२।९।१८

(घ) आवश्यकताअनुसार सदस्यले बोल्ने समयको निर्धारण गरी छलफल गरिनेछ र छलफलमा भाग लिने सदस्यले छलफलका विषयमा केन्द्रित रही निर्धारित समयभित्र आफ्नो विचार राख्नुपर्नेछ ।

(ङ) समितिमा भएको छलफल अनावश्यक किसिमले लम्बिएको भन्ने लागेमा संयोजकले सो छलफल छोट्याउन चाहेको खण्डमा छोट्याउन सक्नेछ ।

(च) समितिको निर्णय सचिवले तयार गरी सबै सदस्यहरूबाट निर्णय पुस्तिकामा दस्तखत गरिएको हुनुपर्दछ भने संयोजकबाट निर्णय प्रमाणित हुनेछ ।

१९. बैठकमा सहभागिता तथा प्रवेश: (१) समितिको बैठकमा तलफलका लागि सबै सदस्यहरूको सहभागिता रहनेछ तर छलफलका लागि तय भएको विषयमा समितिको कुनै सदस्यको निजी स्वार्थ वा संलग्नता गाँसिएको भएमा त्यस्तो विषयको छलफलमा सम्बन्धित सदस्य सहभागी हुन पाउने छैन ।

(२) विशेष परिस्थितिको छलफलमा त्यस्तो सदस्यको उपस्थिति आवश्यक छ भन्ने लागेमा संयोजकले त्यस्तो सदस्यलाई छलफलमा सहभागी गराउन सक्नेछ तापनि निर्णयमा निज सदस्यको उपस्थिति रहनेछैन ।

२०. बैठकमा छलफल नहुने विषय: समितिको बैठकमा अदालतमा विचारधिन रहेको विषय नेपालको सार्वभौमसत्ता राष्ट्रिय अखण्डता तथा

एकतामा खलल पर्ने विषय साम्प्रदायिकतामा असर पार्ने लगायतका विषय छलफल हुने छैन ।

२१. छानविन समिति गठन: (१) समितिको बैठकबाट सचिवालयमा प्राप्त उजुरी वा समितिको कार्यक्षेत्रसँग सम्बन्धित कुनै पनि विषयमा तत्काल छानविन वा अध्ययन गर्न आवश्यक छ भन्ने लागेमा समितिले उक्त विषयमा कार्यक्षेत्र र कार्यविधिको अधिनमा रही छानविन समिति गठन गर्न सक्नेछ ।

(२) उपदफा (१) बमोजिमको छानविन समितिले सम्बन्धित क्षेत्रबाट प्राप्त विवरण वा प्रमाणका आधारमा आफ्नो सुझाव सहितको प्रतिवेदन तयार गरी समिति समक्ष पेश गर्नुपर्नेछ र समितिले यसमा आवश्यक निर्णय गर्नेछ ।

परिच्छेद ५

लेखापरीक्षण प्रतिवेदनमा छलफल र निर्णय

२२. लेखापरीक्षण प्रतिवेदन सभामा प्रस्तुत हुने: महालेखापरीक्षकको कार्यालयबाट लेखापरीक्षण ऐन २०७५ बमोजिम जारी गरेको अन्तिम लेखापरीक्षण प्रतिवेदन अध्यक्षले उपाध्यक्ष वा कार्यपालिकाले तोकेको सदस्य मार्फत उक्त प्रतिवेदन सभाको बैठकको कार्य सूचीमा समावेश गरी लिखित पत्र सहित सभामा पेश गर्न लगाउनु पर्नेछ ।

२३. प्रतिवेदन समितिमा पठाउने: (१) गाउँ सभामा प्रस्तुत् भएको लेखापरीक्षण प्रतिवेदन सभाको निर्णय बमोजिम दफावार छलफल तथा निर्णयका लागि लेखा समितिमा पठाउनु पर्दछ ।

(२) सभाको निर्णय पुस्तिकामा उल्लेख भएअनुसार सभाको निर्णय सहित सभाको सचिवले पत्रसहित प्रतिवेदन लेखा समितिमा पठाउनु पर्नेछ ।

२४. समितिमा प्राप्त भएको जानकारी: गाउँपालिकाको लेखा समितिको सचिवालयले सभाको निर्णय सहित प्राप्त हुन आएको लेखापरीक्षण प्रतिवेदन सहितको पत्र दर्ता गरी संयोजकलाई जानकारी गराउनुपर्नेछ ।

२५. प्रतिवेदनको जवाफ: (१) कार्यालयले लेखापरीक्षणको प्रारम्भिक प्रतिवेदन प्राप्त भएपछि उक्त प्रतिवेदनले औल्याइएका बेरुजु उपर तोकीएको समयमा असुल उपर प्रमाण पेश वा नियमित तथा पेशकी फछ्यौट गरी सो को जवाफ प्रतिक्रिया महालेखापरीक्षकको कार्यालयमा पठाइ बेरुजु शुन्य बनाएको जानकारी समितिलाई दिनुपर्नेछ ।

(२) उपदफा (१) बमोजिम बेरुजु शुन्य हुन नसकी कायम रहेका बेरुजु सहित अन्तिम प्रतिवेदन उपर समितिमा छलफल हुने मिति भन्दा अगावै प्रतिवेदनले औल्याइएका कैफियत तथा बेरुजु फछ्यौटका लागि भएका प्रयास तथा पत्राचार सहित हाल कायम भएको बेरुजुका सम्बन्धमा दफागत जवाफ तथा प्रमाण पेश गर्न समितिको निर्णय बमोजिम प्रमुख प्रशासकीय अधिकृतलाई समितिको सदस्यसचिवबाट लिखित पत्राचार गर्नु पर्नेछ ।

(३) कार्यालयले बेरुजुको सम्बन्धमा आवश्यक प्रमाण सहित अनुसूची २ बमोजिम ढाँचामा दफागत जवाफ प्रतिक्रिया समितिमा पठाउनु पर्नेछ ।

२६. समितिमा छलफलका लागि विषय प्रवेश: सभाबाट प्राप्त लेखापरीक्षण प्रतिवेदन उपर छलफल गर्ने विषय समितिको बैठकको कार्य सूचीमा समावेश गरी छलफलको समय र मिति संयोजकबाट तोकि सबै सदस्यहरुलाई सचिवले जानकारी गराउनु पर्नेछ ।

२७. सरोकारवालासँग छलफल: (१) बेरुजुको सम्बन्धमा गाउँपालिकाबाट जवाफ प्रतिक्रिया प्राप्त भएपछि अथवा बेरुजुको दफागत छलफल शुरू गरेपछि उक्त बेरुजुसँग सम्बन्धित कुनै कागजात तथा सरोकारवाला समेत झिकाई छलफल गर्न आवश्यक ठानेमा लेखा समितिले निर्णय गरी कागजात तथा सरोकारवालालाई समितिको बैठकमा छलफलका लागि बोलाउन सक्नेछ ।

(२) उपदफा (१) का अलावा थप जानकारी आवश्यक भएमा सम्बन्धित विषयको विशेषज्ञ वा सरोकारवाला तथा महालेखापरीक्षकको कार्यालयका प्रतिनिधिलाई समितिको बैठकमा आमन्त्रण गर्न सकिनेछ ।

२८. सम्बन्धित पदाधिकारीसँग छलफल: (१) समितिले आफ्नो क्षेत्राधिकारभित्रको कामको सिलसिलामा आवश्यक भएमा कुनै व्यक्ति वा पदाधिकारीलाई उपस्थित गराउन तथा कुनै कागजपत्र झिकाउन सक्नेछ ।

(२) उपदफा (१) बमोजिम माग गरिएको कागजपत्र उपलब्ध गराउनु र उपस्थिति हुनु सम्बन्धित पदाधिकारी र निकायको कर्तव्य हुनेछ ।

(३) उपस्थित गराइएको व्यक्ति वा पदाधिकारीसँग समितिले आवश्यक ठानेमा छलफल गर्न तथा जानकारी लिन सक्नेछ ।

(४) समितिमा आमन्त्रित व्यक्ति वा पदाधिकारीले समितिले काग गरेका विषयमा आफ्नो तथ्य एवं आधारयुक्त धारणा शिष्टतापूर्वक राख्नुपर्नेछ ।

२९. कागजात माग गर्न सक्ने: (१) समितिको कार्यक्षेत्रसँग सम्बन्धित विषयमा संयोजकको निर्देशानुसार सचिवले आवश्यक कागजात सूचना तथ्याङ्क वा अन्य सन्दर्भ सामाग्रीहरू सम्बन्धित निकायसँग माग गर्न सक्नेछ ।

(२) उपदफा (१) बमोजिम माग गरिएका कागजात सूचना तथ्याङ्क वा अन्य सन्दर्भ सामाग्रीहरू माग भएमा समितिमा पेश गर्नु सम्बन्धित निकाय तथा पदाधिकारी वा कर्मचारीको दायित्व हुनेछ ।

३०. प्रतिवेदनउपर दफावार छलफल र निर्णय: (१) लेखापरीक्षण प्रतिवेदनका व्यहोरा उपर दफागत रूपमा विस्तृत छलफलको लागि बोलाइएको बैठकमा समितिका सबै सदस्यको उपस्थितिमा समितिको सचिवले प्रतिवेदनमा दफा क्रमश पढेर सुनाउनुपर्नेछ ।

(२) उपदफा (१) बमोजिम सचिवले दफागत व्यहोरा पढेर सुनाइ सकेपछि संयोजकले प्रमुख प्रशासकीय अधिकृतलाई सो विषयमा भएको

कारबाहीको विवरण सो को प्रगति र उपलब्धिका बारेमा जानकारी दिन समय दिनु पर्नेछ ।

(३) उपदफा (२) बमोजिम समय प्राप्त गरेपछि बेरुजुको व्यहोरा सो उपर भएको कारबाही र उपलब्धि समेतलाई ध्यान दिइ सबै सदस्यहरूलाई धारणा राख्न समय दिनु पर्नेछ ।

(४) उपदफा (३) बमोजिम सबै पक्षबाट धारणा राखिसकेपछि बेरुजु फछ्यौटका आधार सहित छलफल र निर्णायार्थ पेश गर्नुपर्नेछ ।

(५) बेरुजुको दफागत छलफलमा कारोवारसँग सम्बन्धित कर्मचारी र प्रमुख प्रशासकीय अधिकृतलाई आफ्नो धारणा तथा भनाई वा स्पष्टिकरण राख्न संयोजकले समय दिनुपर्नेछ र सम्बन्धित कर्मचारी तथा पदाधिकारीले छलफलमा उठेको बेरुजुको दफासँग सम्बन्धित सफाई तथा पुष्ट्याइ शिष्ट तथा मर्यादित रूपमा राख्नुपर्नेछ ।

(६) बेरुजुको दफागत छलफलका लागि क्रममा प्राप्त जानकारी तथा बेरुजुमा उल्लेखित विषयका आधारमा आफ्नो विचार तथा धारणा राख्न चाहने समितिका सदस्यलाई संयोजकले बोल्ने समय दिनुपर्नेछ र सदस्यलाई प्राप्त भएको समयमा आफ्नो मन्तव्य राख्नुपर्नेछ ।

(७) बेरुजुको उक्त दफाका सम्बन्धमा सदस्यहरू र सम्बन्धित जिम्मेवार कर्मचारी तथा पदाधिकारीको धारणा स्पष्टिकरण सुनिसकेपछि संयोजकले आफ्नो धारणा सहित निर्णयको लागि बैठकमा प्रस्तुत् गर्नुपर्नेछ ।

(८) संयोजकबाट प्रस्तुत् प्रस्ताव सर्वसम्मत वा बहुमत सदस्यबाट पारित भएपछि सचिवले समितिको निर्णयमा समावेश गरी राख्नुपर्नेछ र सोही

बमोजिम प्रतिवेदनका हरेक दफामाथि दफावार छलफल तथा निर्णय हुनेछ ।

३१. आर्थिक अनुशासनका लागि छलफल तथा निर्णय: (१)
महालेखापरीक्षकको अन्तिम लेखापरीक्षणको प्रतिवेदनउपर दफावार छलफलका अतिरिक्त समितिले बेरुजुको प्रकृति र बर्गिकरणका आधारमा देहायअनुसार छलफल र निर्णय गर्न सक्नेछ:

(क) प्रतिवेदनमा औल्याइएको नीतिगत तथा सैद्धान्तिक व्यहोराहरु कार्यान्वयनमा लैजानका लागि उपयुक्त नीति तथा कानूनी व्यवस्था गर्न सिफारिस सहित आवश्यक निर्णयका लागि कार्यपालिकालाई पठाउने छ ।

(ख) लेखापरीक्षण प्रतिवेदनका व्यहोराहरुमा मस्यौट हिनामिना तथा असुलउपर गर्नुपर्ने रकमका सम्बन्धमा समितिले गाउँ कार्यपालिकाको जवाफ तथा प्रमाण लिई आवश्यक छलफल जाँच विश्लेषण स्थलगत अवलोकनसमेत गरी असुलउपर गर्नुपर्ने ठहर भएमा असुलउपर गरी फछ्यौटको कारबाहीका लागि गाउँ कार्यपालिका/ नगर कार्यपालिकालाई निर्देशन दिन सक्नेछ ।

(ग) समितिले गम्भिर प्रकृतीको बेरुजु फछ्यौटका सम्बन्धमा विभागीय कारबाही गरी जरिवाना वा व्याज असुल गर्नु पर्ने देखिएमा सो सम्बन्धि आवश्यक निर्णय गरी गाउँ कार्यपालिकालाई निर्देशन दिन सक्नेछ ।

(घ) लेखापरीक्षण प्रतिवेदनमा मस्यौट हिनामिना र असुलउपर गर्नुपर्ने भनि औल्याइएको भए तापनि गाउँ कार्यपालिकाले सम्बन्धितसँग स्पष्टिकरण

माग गर्ने प्रमाण अध्ययन गर्ने विज्ञको राय लिने विद्यमान अवस्था अनुगमन गर्ने कार्य गरी छानविन गर्दा असुलउपर गर्नु नपर्ने पर्याप्त प्रमाण सहित अनुरोध गरेमा समितिमा सो सम्बन्धमा छलफल गरी व्यहोरा मनासिव देखिएमा बेरुजु फछ्यौँटका लागि कार्यपालिकालाई निर्देशन दिन सक्नेछ ।

(ङ) लेखापरीक्षणबाट देखिएको मस्यौट हिनामिना र असुलउपर गर्नुपर्ने ठहरिएको तथा पेशकी बाँकीबाहेक नियमित प्रक्रियाबाट फछ्यौँट हुन नसकेका बेरुजु कार्यपालिकाबाट सरकारी नगदी जिन्सीको हानीनोक्सानी नभएको पुष्ट्याइ सहित बेरुजु नियमित गरी समितिमा पेश गरेमा समितिले सो सम्बन्धमा छलफल तथा निर्णय गरी बेरुजु फछ्यौँटका लागि गाउँ कार्यपालिकालाई निर्देशन दिन सक्नेछ ।

(च) प्रकरण (ङ) बमोजिम फछ्यौँटका लागि निर्देशन दिएको व्यहोरा समितिले आफ्नो प्रतिवेदनमा समावेश गर्नु पर्नेछ ।

३२. बेरुजु सम्परीक्षण तथा लगत कट्टा: (१) समितिबाट बेरुजु असुल उपर नियमित तथा फछ्यौँटका लागि भएको निर्णय सहितको प्रतिवेदन गाउँसभाबाट पारित भई कार्यपालिकाले आवश्यक प्रमाण सहित महालेखा परीक्षकको कार्यालय समक्ष पेश गरी सम्परीक्षण तथा लगत कट्टाको लागि अनुरोध गर्नुपर्नेछ ।

(२) उपदफा (१) बमोजिम प्राप्त अनुरोधको आधारमा महालेखापरीक्षकको कार्यालयले बेरुजु सम्परीक्षण तथा लगत कट्टा गरी सोको जानकारी कार्यपालिकाकालाई पठाउनु पर्नेछ ।

(३) उपदफा (२) बमोजिम प्राप्त सम्परीक्षण तथा लगतकट्टाको जानकारी कार्यपालिकाले लेखा समिति र प्रमुख प्रशासकीय अधिकृतलाई दिनुपर्नेछ ।

परिच्छेद ६

समितिको कार्य व्यवस्थापन

३३. कार्यतालिका निर्माण तथा कार्यविधि पालना: (१) समितिले आफ्नो कार्य समयमै सम्पन्न गर्न कार्यतालिका निर्माण गर्नुपर्नेछ र सो कार्यतालिका पालना गर्नु सबै सदस्यहरूको कर्तव्य हुनेछ ।

(२) कार्यविधिमा उल्लिखित नियमहरूको पालना गराउने सम्बन्धमा संयोजकको निर्णय अन्तिम हुनेछ ।

३४. आचारसंहिता तथा नियमको पालना: (१) बैठकमा सहभागी सदस्यहरूको आचारसंहिता तथा पालना गर्नुपर्ने नियमहरू देहायबमोजिम हुनेछ:

(क) समितिको निर्णयको पालना गर्नु र समितिको बैठकलाई मर्यादित बनाउनु सबैको कर्तव्य हुनेछ ।

(ख) यस कार्यविधिको पालना गर्नु सम्बन्धित सबैको कर्तव्य हुनेछ ।

(ग) समितिको कामकारबाहीमा सहयोग पुर्याउनु समितिका सदस्य तथा सरोकारवाला सबैको कर्तव्य हुनेछ ।

(घ) समितिका सदस्यहरूको स्वार्थ बाझिने व्यवहार हुनु हुँदैन । निष्पक्षताका साथ कार्यसम्पादन गर्नुपर्नेछ ।

(ङ) बैठक प्रारम्भ भएपछि अन्त्य नभएसम्म सदस्यहरू बैठकमा उपस्थित रहनुपर्नेछ । बैठक चलिरहेको समयमा विशेष कारणवश कुनै सदस्य बाहिर जानुपर्ने भएमा संयोजकको अनुमति लिनुपर्नेछ ।

(च) समितिका सदस्यहरू समितिको बैठक चलिरहेको समयमा कार्यक्षेत्र बाहिर जानुपरेमा वा अन्य कुनै कारणले समितिको बैठकमा उपस्थित हुन नसक्ने भएमा समितिको संयोजक वा सचिवलाई पूर्वजानकारी गराउनुपर्नेछ ।

(छ) बैठकको विषयवस्तुमा केन्द्रित रहन र बैठकलाई मर्यादित तुल्याउन मोवाइल वा सञ्चार सेटलाई आफ्नो अनुकूल व्यवस्थापन गर्नु सबैको कर्तव्य हुनेछ ।

(ज) संयोजकको ध्यानाकर्षण गर्नका निमित्त सदस्यले हात उठाउनुपर्नेछ साथै बोल्न चाहने सदस्यले सचिवमार्फत नाम टिपाउनुपर्नेछ ।

(झ) संयोजकको अनुमतीले एक पटकमा एक जनाले मात्र बोल्नु पर्नेछ ।

(ञ) कुनै एक सदस्य बोलिरहेको समयमा बीचैमा बोल्न र एक आपसमा कुरा गर्न पाइने छैन ।

(ट) सदस्यले समितिको बैठकमा बोल्दा कसैलाई व्यक्तिगत आक्षेप लगाउन अशिष्ट अश्लिल अपमानजनक वा कुनै आपत्तिजनक शब्द बोल्न पाइने छैन ।

(ठ) समितिको छलफलका क्रममा कुनै सदस्यले व्यक्त गरेको विषयवस्तुलाई अर्को सदस्यले सकेसम्म नदोहोर्याउने गरी बोल्नुपर्नेछ ।

(ड) बैठकमा बोल्दा कसैलाई व्यक्तिगत आक्षेप लगाउन अशिष्ट अश्लिल अपमानजनक वा कुनै आपत्तिजनक शब्द बोल्न पाइने छैन ।

(ढ) सदस्यले बोल्न पाउने अधिकारलाई बैठकको कार्यमा बाधा पार्ने मनसायले दुरुपयोग गर्न पाइने छैन ।

(ण) संयोजकले समितिको बैठकलाई मर्यादित बनाउन सदस्यहरूलाई आवश्यक निर्देशन दिन सक्नेछ ।

(त) बैठकमा छलफलका लागि पूर्वनिर्धारित विषय वा कुनै सदस्यबाट प्रस्तुत गरिएको विषय वा समितिलाई कुनै स्रोतबाट प्राप्त विषय बैठकमा छलफलको विषय हुन सक्नेछ ।

(थ) समितिले आफ्नो कार्य सुव्यवस्थित छिटोछरितो र प्रभावकारी रूपमा सम्पन्न गर्न कार्यक्षेत्र र कार्यविधि तोकी आवश्यकताअनुसार उपसमिति गठन गर्न सक्नेछ र यसरी गठित उपसमितिहरूले तोकिएको समयमा सो कार्य सम्पन्न गरी समितिमा प्रतिवेदन पेश गर्नुपर्नेछ ।

(द) संयोजकले बैठकलाई सम्बोधन गरिरहेको समयमा कुनै पनि सदस्यले स्थान छोड्नु हुँदैन र सो समयमा बैठक कक्ष बाहिर जानुपर्ने भएमा संयोजकको अनुमति लिएर मात्र जानुपर्नेछ ।

(ध) समितिको बैठक बस्न तोकिएको दिन र समयमा सम्पूर्ण सदस्यहरु अनिवार्य रुपमा उपस्थित हुनुपर्नेछ ।

(न) समितिको बैठक सञ्चालन भइरहेका समयमा स्वअनुशासनमा रहनु पर्नेछ ।

३५. स्रोत साधनको व्यवस्थापन: (२) समितिको कार्य सञ्चालन तथा व्यवस्थापनका लागि आवश्यक स्रोत साधनको व्यवस्था देहाय अनुसार हुनेछ ।

(क) समितिका लागि आवश्यक पर्ने स्रोत साधनको व्यवस्था कार्यपालिकाको सचिवालयबाट हुनेछ ।

(ख) समितिका सदस्यहरु तथा कर्मचारीले पाउने सेवा सुविधा आमाछोदिडमो गाउँपालिकाका विभिन्न समितिलाई उपलब्ध गराएअनुसारको बैठक भत्तालगायतको सेवा सुविधा उपलब्ध गराइनेछ ।

(ग) थप स्रोत साधन र सुविधा दिनुपर्ने देखिएमा आमाछोदिडमो गाउँ कार्यपालिकाको निर्णय अनुसार उपलब्ध हुनेछ ।

(घ) समितिले पारदर्शी तथा मितव्ययी रुपमा खर्च गर्नुपर्नेछ ।

३६. समितिले स्थलगत अध्ययन भ्रमण गर्न सक्ने: (१) समितिले कुनै विषयमा अनुसन्धान अनुगमन वा अध्ययन गर्नुपर्ने आवश्यकता देखेमा समितिका सबै पदाधिकारी वा उपसमिति गठन गरी स्थलगत अध्ययन भ्रमण गर्न सक्नेछ ।

(२) उपदफा (१) बमोजिमको भ्रमण गर्ने पदाधिकारीहरुको स्थलगत भ्रमणको स्वीकृत अध्यक्षबाट हुनेछ ।

(३) भ्रमण मितव्ययी हुनुपर्नेछ र अध्ययनको विषयसँग सम्बन्धित व्यक्ति कर्मचारी वा संस्थाको आथित्यता ग्रहण गर्न पाईने छैन ।

परिच्छेद ७

निर्णय कार्यान्वयन प्रगति समिक्षा र प्रतिवेदन

३७. निर्णयको जानकारी: (१) समितिको बैठकबाट भएको निर्णयहरू सहितको प्रतिवेदन सभाबाट पारित भएपछि कार्यान्वयनका लागि कार्यपालिकाको कार्यालयमा पठाउनु पर्नेछ ।

(२) उपदफा (१) बमोजिम पठाइएका निर्णयहरू प्रमुख प्रशासकीय अधिकृतमार्फत कार्यान्वयन गराउने छ ।

३८. निर्णय पुनरावलोकन: समितिको कार्यक्षेत्रसँग सम्बन्धित कुनै उजुरी लेखापरीक्षण प्रतिवेदनका व्यहोराहरू उपर भएको समितिको निर्णयमा कुनै कानूनी प्राविधिक वा अन्य कुनै कारणले कार्यान्वयन गर्न कठिनाई परेमा सो को पर्याप्त आधार प्रमाण र पुष्ट्याइ सहित सम्बन्धितले समितिमा निर्णय पुनरावलोकनका लागि अनुरोध गर्न सक्नेछ ।

३९. निर्णय कार्यान्वयनको अनुगमन: (१) समितिले आफ्नो कार्यक्षेत्रभित्र रही गरेका कामकारवाहीका निर्णय दिएका निर्देशन र प्रतिवेदनमा उल्लिखित विषयहरू कार्यान्वयन भए नभएको सम्बन्धमा अनुगमन गर्न संयोजकले अनुगमन उपसमिति गठन गर्ने प्रस्ताव बैठकसमक्ष पेश गर्नेछ ।

(२) अनुगमन उपसमितिले अनुगमन गरेका विषयहरूको प्रतिवेदन समितिमा पेश गर्नेछ र उक्त प्रतिवेदनमाथि समितिले छलफल गरी आवश्यक निर्णय गर्नेछ ।

(३) अनुगमन उपसमितिले सम्बन्धित क्षेत्रबाट प्राप्त विवरण वा प्रमाणका आधारमा आफ्नो सुझाव सहितको प्रतिवेदन तयार गरी समिति समक्ष पेश गर्नुपर्नेछ र समितिले यसमा आवश्यक छलफल गरी निर्णय गर्नेछ ।

(४) समितिले गरेका निर्णयहरूको कार्यान्वयनको अनुगमन गरी प्राप्त भएको प्रतिवेदनका व्यहोराहरू समितिको प्रतिवेदनमा समावेश गर्नेछ ।

४०. समितिको अभिलेख तथा कागजातको संरक्षण: (१) समितिले प्राप्त गरेका प्रमाण कागजात सूचना जानकारी तथ्याङ्क पुस्तक गुनासो निवेदन प्रतिवेदन प्रमाण कागजातहरू तथा समितिले सिर्जना गरेका छलफल माइन्यूट अध्ययन प्रतिवेदन निर्देशनहरू वार्षिक प्रतिवेदन स्थलगत अनुगमन प्रतिवेदनहरूको व्यवस्थित अभिलेख देहाय अनुसार राख्नु पर्नेछ ।

(२) समितिले आफूले सम्पादन गरेका कामको अभिलेख दुरुस्त राख्नुपर्नेछ ।

(३) समितिले आफ्नो कार्यक्षेत्रभित्रको कुनै कामकारबाहीको प्रकृती र विषयको गाम्भीर्यतालाई दृष्टिगत गरी गोप्य राख्नुपर्ने अभिलेखहरू सार्वजनिक गर्नु हुदैन ।

(४) समितिमा भएको छलफल निर्णय र कामकारवाहीसँग सम्बन्धित अभिलेख समिति सचिवमार्फत सचिवायले व्यवस्थित गरी राख्नेछ र त्यस्तो निर्णयको अभिलेख प्रमुख प्रशासकीय अधिकृतको अनुमतीबिना सचिवालय बाहिर लैजान सहिने छैन ।

४१. वार्षिक प्रतिवेदन: (१) समितिले आफूले गरेका कामसँग सम्बन्धित छलफल निर्णय सुझाव तथा निर्देशनहरु समावेश गरी अनुसूची ३ को ढाँचामा वार्षिक प्रतिवेदन तयार गर्नुपर्नेछ ।

(२) उपदफा (१) बमोजिमको प्रतिवेदन तयार गर्न कुनै सदस्यको संयोजकत्वमा उपसमिति बनाउन सकिनेछ ।

(३) प्रतिवेदनको मस्यौदा समितिको बैठकमा प्रस्तुत गरी छलफल गराई पारित गराउनु पर्नेछ ।

(४) समितिबाट पारित भएको प्रतिवेदन संयोजकले गाउँ/ नगर सभामा पेश गर्नका लागि प्रमुख प्रशासकीय अधिकृतमार्फत सभाको कार्यसूचीमा समावेश गर्नुपर्नेछ ।

(५) समितिले आफ्नो कामको प्रतिवेदन त्यसपछि लगत्तै बस्ने सभामा प्रस्तुत गर्नेछ ।

४२. वार्षिक प्रतिवेदन कार्यान्वयन: (१) समितिको संयोजकबाट सभामा प्रतिवेदन पेश भएपश्चात समितिको प्रतिवेदन सभाबाट पारित भएको जानकारी कार्यपालिकालाई दिइनेछ ।

(२) उपदफा (१) बमोजिमको जानकारी प्राप्त भएपछि कार्यपालिकाले समितिको प्रतिवेदन कार्यान्वयन गर्नुपर्नेछ ।

परिच्छेद ८

विविध

४३. कामकारबाहीका लागि सिफारिस: (१) समितिले आफ्नो कार्यक्षेत्रसँग सम्बन्धित कुनै पनि विषयमा अध्ययन अनुसन्धान अनुगमन तथा मूल्याङ्कन गर्दा अनियमितता हिनामिना मस्यौट तथा गाउँपालिकालाई नोक्सानी पुर्याउने कार्यमा संलग्न देखिएकोले दोषी उपर कारबाहीका लागि सम्बन्धित निकायमा सिफारिस गरी पठाउन सक्नेछ ।

(२) उपदफा (१) बमोजिम समितिको निर्णयसहित कारबाहीका लागि लेखि आएमा सम्बन्धित निकायले आवश्यक कारबाही गर्नु पर्नेछ ।

४४. अधिकार प्रत्यायोजन: यस कार्यविधि बमोजिम समितिले आफूलाई प्राप्त अधिकारमध्ये समितिको निर्णय अनुसार केही अधाकार सचिव वा अन्य कुनै अधिकृतले प्रयोग गर्न पाउने गरी प्रत्यायोजन गर्न सक्नेछ ।

४५. व्याख्या गर्ने अधिकार: यस कार्यविधिमा भएका व्यवस्थामा कुनै विषयमा द्विविधा भएमा कार्यविधिको व्याख्या गर्ने अधिकार कार्यपालिकालाई हुनेछ ।

४६. संशोधन खारेजी तथा बचाउ:

(क) लेखा समिति गठन तथा सञ्चाल कार्यविधि २०८० खारेज गरिएको छ ।

खण्ड २) संख्या ७) स्थानीय राजपत्र भाग २, मिति २०८२।९।१८

(ख) आमाछोदिङमो गाउँपालिका लेखा समिति गठन तथा कार्यसञ्चालन कार्यविधि २०८२ जारी भए पछि यस पूर्व भए गरेका काम कारबाही यसै कार्यविधिबाट भए गरेको मानिनेछ ।

(ग) समितिले यस कार्यविधिमा सामान्य कुराहरुमा आवश्यक परिमार्जन र संशोधन प्रस्ताव आमाछोदिङमो गाउँ सभाबाट संशोधनका व्यहोरा स्वीकृत भएबमोजिम लागु हुनेछ ।

(घ) यस कार्यविधिका व्यवस्थाहरु स्थानीय सरकार सञ्चालन ऐन २०७४ बागमती प्रदेशको प्रचलित ऐन नियमावली तथा आमाछोदिङमो गाउँपालिकाको अन्य कानूनसँग बाझिएमा बाझिएको हदसम्म स्वतः खारेज हुनेछ ।

४७. नाम तथा छाप प्रयोग: समितिले समितिको नाम र संयोजकको छाप प्रयोग गरी कार्य गर्न गराउन सक्नेछ । यसरी छाप प्रयोग गर्दा गराउँदा कुन कुन कागजात अभिलेख तथा निर्णयमा समितिको नाम तथा संयोजकको छाप प्रयोग गरिने हो सो विषयमा समितिको निर्णय हुनु पर्नेछ ।

अनुसूची १
कार्यविकिको नियम ४ सँग सम्बन्धित
स्थानीय सरकार
आमाछोदिङमो गाउँपालिका
गोल्जुङवेशी, रसुवा

शपथ ग्रहण

म..... नेपालको राजक्रिय सत्ता र सार्वभौमसत्ता नेपाली जनतामा रहेको नेपालको संविधानप्रति पूर्ण बफादार रहि सत्य निष्ठापूर्वक प्रतिज्ञा गर्दै देश र जनताको नाममा शपथ लिन्छु की आमाछोदिङमो गाउँपालिका लेखा समितिको संयोजक/ सदस्यको पदको कार्य जिम्मेवारी प्रचलित कानूनकव अधिनमा रहि मुलुक र जनताको सोझो चिताइ कसैको डर नमान्ने पूर्वाग्रह तथा खराब भावना नराखी गोपनियता कायम राखी इमान्दारिका साथ पूरा गर्नेछु । आफ्नो कर्तव्य पुरा गर्ने सन्दर्भमा प्राप्त जानकारी तथा सूचना म आफू पदमा रहँदा वा नरहँदा समेत अनधिकृत रुपमा प्रयोग वा प्रकट वा व्यक्त गर्नेछैन ।

नाम:

पद:

मिति:

अनुसूची २
दफा ५० सँग सम्बन्धित

स्थानीय सरकार
आमाछोदिडमो गाउँपालिका
गोल्जुडवेशी, रसुवा

मिति:

लेखा समितिको सचिवालय

.....गाउँपालिका/नगरपालिका

.....

विषय: लेखापरीक्षण प्रतिवेदन उपर भएको कारबाही तथा जवाफ पठाएको

उपर्युक्त विषयमा यस गाउँपालिका/नगरपालिकाको आर्थिक वर्ष २०...../.....को आर्थिक कारोवार नेपालको संविधान तथा लेखापरीक्षण ऐन, २०७५ बमोजिम महालेखापरीक्षकको कार्यालयबाट सम्मपन्न भई मिति..... मा प्राप्त लेखापरीक्षणको प्रारम्भिक प्रतिवेदन उपर मिति मा असुल, प्रमाण तथा नियमित एवं पेशकी फछ्यौट गरी जवाफ सहित नेपाल लेखापरीक्षण व्यवस्थापन प्रणाली मार्फत पठाएकोमा सोको आधारमा सम्परीक्षण भई कायम भएको व्यहोरा सहितको प्रतिवेदनमा देहाय अनुसारका असुल फछ्यौट प्रमाण कागजात तथा जवाफ पठाइएको व्यहोरा जानकारीको लागि अनुरोध छ ।

खण्ड २) संख्या ७) स्थानीय राजपत्र भाग २, मिति २०८२।९।१८

प्रतिवेदनको दफा नं.	लेखापरीक्षण प्रतिवेदनको व्यहोरा	पालिकाको जवाफ प्रतिक्रिया प्रमाण	र र	कैफियत

दस्तखतः

आमाछोदिङ्मो स्थानीय राजपत्र

खण्ड २) संख्या ७) स्थानीय राजपत्र भाग २, मिति २०८२।९।१८

अनुसूची ३

कार्यविधिको नियम ४ को उपनियम (१) सँग सम्बन्धित

स्थानीय सरकार

आमाछोदिङमो गाउँपालिका

गोल्जुङवेशी, रसुवा

लेखा समितिको प्रतिवेदन

खण्ड क: लेखा समितिको पृष्ठभूमि

१. समितिको कार्यक्षेत्र
२. पदाधिकारीहरू
३. सचिवालय

खण्ड ख: लेखा समितिको मुख्य मुख्य गतिविधिहरू

१. बैठक संख्या
२. उपस्थिति
३. कार्यप्रगति
४. प्राप्त उजुरी र सुनुवाई

खण्ड ग: महालेखा परीक्षकको प्रतिवेदनमा भएको छलफल र निर्णय

१. कार्यालयगत छलफल तथा निर्णयको विवरण
२. महालेखा परीक्षकको प्रतिवेदन तथा अन्य उपसमितिको प्रतिवेदन

खण्ड घ: समितिका निर्णयको कार्यान्वयनको अनुगमन

खण्ड २) संख्या ७) स्थानीय राजपत्र भाग २, मिति २०८२।९।१८

१. लेखा समितिले गरेका निर्देशन पालनाको अवस्था

२. समितिको निर्णयको कार्यान्वयन स्थिति

आज्ञाले

ऋषिकेश अधिकारी

नि.प्रमुख प्रशासकीय अधिकृत

प्रमाणिकरण मिति: २०८२।०९।१५

आमाछोदिङ्मो स्थानीय राजपत्र